

شرح موطا امام مالک

باب وقوت الصلوة

نماز کے اوقات

[۴] وحدثني يحيى عن مالك عن يحيى بن سعيد عن عمرة بنت

عبد الرحمن عن عائشة زوج النبي صلى الله عليه وسلم انها قالت :
اِنْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيُصَلِّي الصُّبْحَ، فَيَنْصَرِفُ
النِّسَاءُ مُتَلَفِّعَاتٍ بِمُرُوطِهِنَّ مَا يُعْرِفْنَ مِنَ الْغَلَسِ.

نبی صلی اللہ علیہ وسلم کی زوجہ مطہرہ حضرت عائشہ رضی اللہ عنہا نے بیان کیا:

نبی صلی اللہ علیہ وسلم صبح کی نماز پڑھاتے، (نماز پڑھنے کے بعد) عورتیں چادریں اوڑھے ہوئے
جب لوٹتیں تو اندھیرے کی وجہ سے پہچانی نہ جاتی تھیں۔

شرح

مفہوم و مدعا

اس روایت کے مطابق نبی صلی اللہ علیہ وسلم کی فجر کا معمول یہ تھا کہ آپ فجر کی نماز اندھیرے ہی میں ادا کر لیتے تھے۔ نماز

سے فراغت کے بعد بھی اندھیرا اس قدر ہوتا کہ عورتوں کا باہم پہچان لینا آسان نہیں تھا۔ لیکن اس کے معنی یہ نہیں ہیں کہ آپ فجر کا وقت ہوتے ہی نماز ادا کر لیتے تھے۔ بلکہ آپ کا عمل یہ تھا کہ آپ اتنی تاخیر کرتے کہ گھپ اندھیرا نہ ہو۔ جیسا کہ دوسری روایتوں سے معلوم ہوتا ہے، اسے ہم آگے چل کر درایت کی فصل میں تفصیل سے دیکھیں گے۔

ہماری مراد یہ ہے کہ نبی صلی اللہ علیہ وسلم دین بتانے میں ایک متوازن اور معتدل رویہ اختیار کرتے تھے، وہ ایسا طریقہ کبھی اختیار نہیں کر سکتے تھے، جو عامۃ المسلمین کے لیے تکلیف دہ ہو۔ آپ نے نماز میں تعجیل ضرور کی ہے، مگر آپ نے عام نمازی کا بھی خیال رکھا۔ اس لیے ہمارے خیال میں فجر کی نماز میں آپ کا معمول یہ تھا کہ نہ بہت جلدی پڑھتے اور نہ بہت تاخیر کرتے۔ آپ کی نماز یقیناً اندھیرے میں شروع ہوتی، لیکن فجر کے طلوع ہوتے ہی نماز کھڑی نہیں کر دی جاتی تھی۔ بلکہ صحیح تر بات یہ ہے کہ آپ اندھیرے کے آخری لمحات میں فجر ادا کرتے۔

یعنی آپ کا وقت ایسا رہا کہ غلّس کے آخری اور اسفار کے ابتدائی وقت میں آپ نماز پڑھتے تھے۔ یہی وجہ ہے کہ اگر آپ لمبی قرأت کرتے تو اجالا ہو جاتا اور اگر قدرے کم قرأت کرتے تو اندھیرے ہی میں نماز سے فارغ ہو جاتے۔ ہمارے خیال میں اس روایت کا یہی مدعا ہے جو اس باب کی تمام روایتوں کو قابل فہم بناتا ہے۔

اس روایت سے یہ بھی معلوم ہوتا ہے کہ نماز فجر میں خواتین بھی شرکت کرتی تھیں، اور وہ چادریں اوڑھ کر آتی تھیں۔ یہ مسلم معاشرت کا ایک پہلو ہے کہ خواتین بھی نیکی کے جماعی کاموں میں شریک ہوں تاکہ وہ اسلام، اس کے پیغام اور اس کے اعمال سے آگاہ رہیں۔

لغوی مسائل

إِنْ كَانَ... لیصلی میں 'إِنْ' ثقیلہ سے مخففہ ہے، اس کا اسم 'ضمیر شان' محذوف ہے اور 'لیصلی' پر لگلا م مفتوح 'إِنْ' نافیہ اور 'إِنْ' مخففہ میں فرق کرنے کے لیے لگایا جاتا ہے۔ البتہ کو فیوں کی رائے میں یہ 'إِنْ' نافیہ ہے، اور 'لیصلی' کا لام 'إِلَّا' کے معنی میں آتا ہے۔

متلفعات: لپیٹنے، پہننے اور ڈھانپنے کے لیے بولا جاتا ہے۔ کعب بن زہیر کا مصرع ہے:

وقد تلفع بالقور العساقیل

”سراب ٹیلوں سے ڈھک گئے۔“

عرفہ کے خطبہ کے موقع پر آپ کے بارے میں آتا ہے کہ علیہ برد متلفع بہا۔ یعنی آپ ایک چادر میں ملبوس تھے، جسے آپ نے لپیٹ رکھا تھا۔ یعنی جس طرح حاجی لپیٹتے ہیں۔ یا جیسے ام سلمیٰ کے گھر میں آپ کی نماز کا ذکر یوں ہوا ہے: 'یصلی فی ثوب متلفعا'، وہ ایک کپڑے میں ملبوس نماز پڑھ رہے تھے۔

لپیٹنے کے معنی میں اس کی ہیئت متعین معلوم نہیں ہوتی۔ کبھی جسم کا کوئی حصہ اور کبھی پورا جسم، ڈھانپنے کا مفہوم قرآن سے

متعین ہوتا ہے۔ اس لیے اس کے ساتھ کبھی ہیئت کی توضیح کردی جاتی ہے اور کبھی نہیں۔ یعنی اگر ہیئت نہ بتائی گئی ہو تو سب صورتیں لپیٹنے کی مراد ہو سکتی ہیں، اور اس بات کا بھی امکان ہے کہ سر بھی ڈھانپا گیا ہو۔

زیر بحث حدیث میں یہ الفاظ ہیں کہ 'متلفعات بمر وطهن ما يعرفن من الغلس' وہ چادروں میں لپیٹی ہوئی نکلتیں کہ اندھیرے کی وجہ سے پہچانی نہ جاتیں۔ یوں لپٹے ہونے سے یہاں سوال یہ پیدا ہوتا ہے کہ چادریں لپیٹنے کی وجہ سے وہ پہچانی نہیں جا رہی تھیں یا کہ غلس (تاریکی) کی وجہ سے؟ حدیث کے الفاظ یہ بتا رہے ہیں کہ پہچاننے میں رکاوٹ چادریں نہیں، بلکہ تاریکی تھی۔

چنانچہ 'متلفعات' کے معنی یہ بھی ہو سکتے ہیں کہ وہ چادریں اسی طرح لپیٹے ہوئے تھیں جس طرح اوپر حج والی صورت کا ذکر ہوا ہے، یا بس بکل مار لی ہوئی تھی، اور سر اور چہرہ کھلا ہوا تھا۔ لیکن چونکہ اس میں سر ڈھانپنے ہونے کے معنی بھی ہو سکتے ہیں، اس لیے شارحین نے بالعموم اس کے معنی یہی لیے ہیں کہ انھوں نے یہ چادریں سر پر بھی اوڑھ رکھی تھیں۔

اس معنی میں لے کر ایک بات یہ کہی جاسکتی ہے کہ حضرت عائشہ کی غالباً مراد یہ ہو کہ روشنی اتنی ہوتی تھی کہ اگر وہ چادریں اوڑھ کر ادناے جلاباب نہ کیے ہوتیں (گھونگھٹ نہ نکالے ہوتیں) تو پہچانی جاتیں۔ چونکہ اس وقت فضا میں روشنی زیادہ نہ ہوتی تھی اس کی وجہ سے گھونگھٹ کے نیچے تاریکی بڑھ جاتی اور وہ پہچانی نہ جاتی تھیں۔ اس معنی میں اس جملے کو لینے میں کوئی مانع نہیں ہے اور میرے خیال میں اسفار والی روایتوں سے اس کے اختلاف کو دور کرنے میں یہ معنی زیادہ معاون ہیں۔

ایک طریقے میں 'متلفعات' کو نماز پڑھنے سے متعلق کیا گیا ہے کہ وہ نماز چادریں اوڑھ کر پڑھتی تھیں۔ پھر یہ سوال قائم نہیں رہتا کہ وہ اندھیرے کی وجہ سے پہچانی مشکل تھیں یا چادروں کی وجہ سے۔ لیکن زیادہ تر طرق میں موطا کے الفاظ ہی کی تائید ہوتی ہے۔

مروط: مرط کی جمع ہے۔ اس کے معنی موٹی اور دبیز چادر کے ہوتے ہیں، جو اون یا ریشم کی بنی ہوئی ہے۔ یہ ان سلی ہوتی تھی۔ اس کے دبیز ہونے اور ان سلا ہونے کا اشارہ امرؤ القیس کے اس شعر میں بھی ہے:

خرجت بها امشی تجر ورائنا

علی اثرینا ذیل مرط مرحل

”میں اسے لے کر نکلا، پیدل چلتے ہوئے، جبکہ وہ ہمارے نقش قدم پر ہمارے پیچھے کجاوے کی تصویروں والی دبیز چادر

(مرط) کا پلو (لٹکائے) گھسیٹ رہی تھی (تاکہ پاؤں کے نشان مٹ جائیں اور کھوجی تعاقب نہ کر سکیں)۔“

امرؤ القیس نے جس طرح اس کا ذکر کیا ہے، اس سے اندازہ ہوتا ہے کہ 'مرط' کا غالب تصور یہی ہے کہ یہ اتنی بھاری

ضرور ہوتی تھی کہ ریت پر اس کا ایک پلو گھسٹنے سے قدموں کے نشان مٹ جاتے تھے۔ کپڑے کا بھاری ہونا اس کے دبیز ہونے کی واضح دلیل ہے۔

درایت

قرآن و سنت سے تعلق

سنت متواترہ میں فجر کا وقت لفظ فجر سے متعین کیا گیا ہے۔ یہ روایت نبی اکرم صلی اللہ علیہ وسلم کی قائم کردہ اسی سنت پر عمل کا بیان ہے، جسے آپ نے نماز کے حکم کی بجا آوری میں اختیار کیا۔ یہ عمل ہمارے لیے اسوۂ حسنہ کی حیثیت رکھتا ہے۔ آپ نے افق میں سفیدی ظاہر ہونے پر بھی فجر ادا کی ہے، مگر روایتوں سے یہی معلوم ہوتا ہے کہ عموم میں آپ نماز فجر سپیدہ صبح کے غالب آنے سے پہلے ہی ادا کر لیتے تھے۔ یعنی نماز فجر میں آپ کا پسندیدہ وقت وہ ہے جب روشنی نہ ہوئی ہو۔

دیگر متون

اس روایت کے متون اصلاً ایک جیسے ہی ہیں۔ صرف تین جگہ پر فرق ہے:

ایک فرق یہ ہے کہ ان روایتوں میں سے بعض میں یہ بتایا گیا ہے کہ نماز پڑھنے والی عورتیں نبی صلی اللہ علیہ وسلم کی ازواج مطہرات تھیں، (سنن الکبریٰ، رقم ۱۵۲۷) بعض میں یہ ہے کہ وہ بنی عبدالاشہل کی خواتین تھیں (مسند الشامیین، رقم ۲۷۱)، بعض میں ہے کہ صرف ہجرت کر کے آنے والی عورتیں تھیں (مسند الطیالسی، رقم ۱۳۵۹) بعض میں 'نساء المومنین' کا ذکر ہے (احمد بن حنبل، رقم ۲۶۲۶۵)، اور بعض میں مطلقاً 'النساء' کا ذکر ہے جیسے کہ موطا کی زیر بحث روایت میں ہے۔ ان اختلافات سے اندازہ ہوتا ہے کہ ایک روایت کن کن تبدیلیوں سے گزر کر ہم تک پہنچتی ہے۔ حیرت کی بات یہ ہے کہ یہ تمام روایتیں سیدہ عائشہ ہی سے ہیں اور پھر بھی ان میں یہ تنافر پیدا ہو گیا!

اس بات سے کہ وہ عورتیں ازواج مطہرات تھیں یا بنی عبدالاشہل کی عورتیں تھیں، اوقات نماز کے پہلو سے حدیث کے مفہوم و مدعا میں کوئی فرق واقع نہیں ہوتا، اس لیے اس باب میں یہ اختلافات حدیث میں باعتبار مضمون کوئی خرابی پیدا نہیں کرتے۔ البتہ اگر یہ روایت خواتین کے پردے کے باب میں زیر بحث آئے تو اس کے مفہوم و مدعا میں یہ اختلاف مشکلات پیدا کرے گا۔

چادریں اوڑھنے کا یہ عمل، سورہ احزاب کے نزول کے بعد ہوا یا پہلے، اسی طرح یہ سردیوں کے دنوں کی بات ہے یا گرمیوں کے دنوں کی، ان پہلوؤں پر حدیث کے الفاظ سے کچھ روشنی نہیں پڑتی۔ لیکن اگر وہ روایت جس میں ازواج النبی کا ذکر ہے پیش نظر رکھیں تو پھر ایک قرینہ پیدا ہو جاتا ہے کہ یہ شاید سورہ احزاب کے بعد کا واقعہ ہو۔ اور اگر مہاجرات والی روایت بھی پیش نظر رکھیں تو پھر یہ سورہ ممتحنہ کے نزول کے وقت کا واقعہ ہے۔ اور ان مہاجرات کی آمد صلح حدیبیہ کے بعد ہوئی ہے۔ غزوہ احزاب کے بعد سورہ احزاب نازل ہوئی ہے۔ دور روایتوں کی گواہی سے یہ بات واضح ہو رہی ہے کہ نمازوں میں شرکت کا یہ واقعہ گمان غالب یہی ہے کہ صلح حدیبیہ کے بعد کا ہے۔ چنانچہ اس اعتبار سے یہ چادریں احزاب میں بیان کیے گئے احکام

کے پیش نظر اوڑھی گئی تھیں۔ جن میں ازواج مطہرات کو فتنہ کے زمانے کے لیے کچھ احتیاطی تدابیر اختیار کرنے کا حکم دیا گیا تھا۔ اس لیے اس روایت میں 'متلفعات' کے مفہوم میں ادناے جلاب کے معنی بھی شامل ہوں گے۔
دوسرا فرق یہ ہے کہ بعض روایتوں میں چادریں اوڑھنے کا عمل نماز پڑھنے سے متعلق کیا گیا ہے اور کچھ میں موطا کے ساتھ موافقت ہے کہ واپس نکلتے ہوئے چادریں اوڑھی ہوتیں۔ مثلاً بیہقی کی روایت یوں ہے:

”مسلم خواتین نبی صلی اللہ علیہ وسلم کے ساتھ نماز پڑھا
صلاة الفجر مع رسول الله صلى الله
عليه وسلم متلفعات في مروطهن ثم
ينقلبن الى بيوتهن حين يقضين الصلاة
ولا يعرفهن احد من الغلس.“
(سنن البيہقی، رقم ۱۹۷۲)

تیسرا فرق یہ ہے کہ بعض روایتوں میں یہ آیا ہے کہ وہ عورتیں آپس میں ایک دوسرے کو نہیں پہچان پاتی تھیں 'لا يعرف بعضهن بعضا'۔ (مسند احمد، رقم ۲۶۲۶۵) اس سے تاریکی کی شدت کو اور زیادہ ماننا پڑے گا، اس لیے کہ عورتیں اگر باہم ایک دوسرے کو نہیں پہچان پاتیں تو یہ اس بات کی طرف اشارہ ہے کہ وہ قریب ہونے کے باوجود ایک دوسرے کو نہیں پہچان پاتی تھیں۔

احادیث باب پر نظر

اس روایت کا مضمون بظاہر کچھ دوسری روایتوں سے ٹکراتا ہے۔ ان روایتوں کے اختلاف کی وجہ سے امام مالک اور شافعی رحمہما اللہ تغلیس کی فضیلت کے قائل ہیں اور فقہائے کوفہ اس کی فضیلت کے قائل نہیں ہیں۔ ابن رشد اس اختلاف کو بیان کرتے ہوئے لکھتے ہیں:

”فقہائے اس بات پر اتفاق کیا ہے کہ فجر کا وقت صبح صادق کے طلوع سے شروع ہوتا اور سورج کے طلوع پر ختم ہوتا ہے۔ سوائے اس اختلاف کے جو ابن قاسم اور بعض شوافع سے منقول ہوا ہے کہ اس کا آخری وقت اسفار ہے۔ پسندیدہ وقت کے باب میں فقہائے مابین اختلاف پایا جاتا ہے۔ فقہائے کوفہ، ابوحنیفہ، احناف، امام ثوری اور عراقی فقہاء کی اکثریت اسفار کی فضیلت کی قائل ہے۔ البتہ مالک، شافعی، شوافع، احمد بن حنبل، ابو ثور اور داؤد تغلیس کی فضیلت کے قائل ہیں۔

ان کے اختلاف کا سبب ظاہری معنی میں مختلف احادیث کو جمع کرنے میں اختلاف کی وجہ سے ہے۔ آپ سے رافع بن خدیج کے طریقے سے یہ روایت آئی ہے کہ 'اسفروا بالصبح فكلما اسفرتم فهو اعظم للأجر'، صبح کی نماز روشن کر کے پڑھو، جب بھی روشنی میں نماز پڑھو گے تو وہ اجر میں سب سے بڑھ کر ہوگی۔ جیسے یہ بھی کہ آپ سے پوچھا گیا کہ کون سا

عمل سب سے بہتر ہے، آپ نے فرمایا: ”الصلوة لأول ميقاتها“ ”اول وقت میں نماز“، یہ بات بھی آپ سے ثابت ہے کہ جب آپ نماز ختم کرتے تو عورتیں چادریں اوڑھ کر نکلتیں تو اندھیرے کی وجہ سے پہچانی نہ جاتیں تھیں۔ اس حدیث کے الفاظ کا ظاہر یہ بتا رہا ہے کہ آپ کا اکثر عمل اسی پر تھا۔

جس نے رافع کی حدیث کو خاص کر دیا، اور الصلوة لأول ميقاتها، کو عام مانا تو مشہور بات یہ ہے کہ خاص عام سے مستثنیٰ ہوگا، چنانچہ جب اس نے فجر کو اس عموم سے مستثنیٰ کیا، اور حدیث عائشہ کو جواز پر محمول کیا، اور یہ بھی کہ ان روایتوں میں آپ کے عمل کا جو بیان ہے وہ محض وقوع کا بیان ہے، نہ کہ آپ کے غالب معمول کا، تو اس نے یہ رائے بنائی کہ اسفار تغلیس کے مقابلے میں افضل ہے۔

جس نے عموم والی روایت کو ترجیح دی، اس لیے کہ سیدہ عائشہ کی روایت اس کی تائید کرتی ہے، اور رافع والی روایت ذومعنی ہے، کیونکہ اس میں اسفار کے معنی فجر کو واضح اور متحقق کرنے کے بھی ہو سکتے ہیں، اس اعتبار سے عموم بیان کرنے والی روایت، حدیث عائشہ اور رافع کی روایت میں کوئی تعارض نہیں ہے۔ یہ نظریات رکھنے والے نے یہ رائے اختیار کی کہ تغلیس ہی افضل وقت ہے۔

وہ لوگ جنہوں نے یہ رائے اختیار کی تھی کہ فجر کا آخری وقت اسفار ہے، تو انہوں نے ”من ادرك ركعة من الصبح قبل ان تطلع الشمس“ والی روایت کی یہ تاویل کی کہ یہ مضطر کی سہولت کے لیے ہے۔

ان کی یہ رائے ٹھیک وہی ہے جو جمہور نے فجر کے معاملے میں اختیار کی ہے، لیکن تعجب ہے کہ انہوں نے فجر کے معاملہ میں عصر والا طریقہ کیوں اختیار نہیں کیا اور اہل ظاہر کی موافقت کر لی، اس لیے یہ وہ مسئلہ ہے جس میں اہل ظاہر کو ان سے پوچھنا چاہیے کہ آخر دونوں میں کیا فرق ہے؟“ (بدایۃ المجتہد، فی معرفۃ اوقات الصلوة، المسئلة الخامسة)

یہ فقہاء کے اختلافات کا خلاصہ ہے جو ابن رشد نے بیان کیا ہے۔ حضرت عائشہ کی روایت جس کی ہم شرح کر رہے ہیں، اس میں نبی صلی اللہ علیہ وسلم کا معمول بظاہر تغلیس بتایا گیا ہے۔ لیکن ابو ہریرہ کی روایت میں نبی صلی اللہ علیہ وسلم کا معمول یہ بتایا گیا ہے:

عن ابی ہریرۃ الاسلمی... وکان ینفثل من صلاة الغداة حین یعرف الرجل جلیسہ ویقرا بالسنتین الی المائة.
”ابو ہریرہ اسلمی سے روایت ہے... کہ نبی صلی اللہ علیہ وسلم نماز سے اس وقت سلام پھیرتے جب نمازی اپنے ساتھ والے کو پہچان سکتا تھا، آپ ساٹھ سے سو آیتیں (فجر میں) پڑھتے تھے۔“ (بخاری، رقم ۵۲۲)

اس روایت میں موطا کی روایت کے برعکس آپ کا معمول یہ بتایا گیا ہے کہ آپ اس وقت نماز سے فارغ ہوتے تھے کہ نمازی اپنے ساتھی کو پہچان پاتے تھے۔ ان دونوں روایتوں میں بظاہر اختلاف کے باوجود اصلاً کوئی اختلاف نہیں ہے۔ اس اختلاف کے نہ ہونے کے دو پہلو ہیں:

ایک یہ کہ یہ دراصل اسلوب بیان کا مسئلہ ہے۔ یعنی جب بھی کوئی شخص دو تین دفعہ کوئی واقعہ دیکھے گا وہ یہی کہے گا ”ایسا ہوا کرتا تھا“۔ چنانچہ اگر کوئی شخص دو تین دفعہ یہ دیکھے کہ نبی صلی اللہ علیہ وسلم نماز سے فارغ ہوئے اور سپیدہ ظاہر ہو چکا تھا اور لوگوں کے چہرے دکھائی دینے لگے تھے تو یہ شخص بھی انھی الفاظ میں بیان کرے گا، اور حضرت عائشہ بھی یہی کہیں گی کہ ”ایسا ہوا کرتا تھا“۔

چنانچہ یہ ممکن ہے کہ معمول ابو ہریرہ والی روایت کے مطابق ہو اور سیدہ عائشہ والا واقعہ تین چار دفعہ ہی ہوا ہو، یا صورت اس کے برعکس ہو۔ لیکن دونوں میں اس بات پر اتفاق ہے کہ نماز کا آغاز اندھیرے میں ہوتا تھا۔ خاتمہ نماز کے معاملے میں دونوں میں اختلاف ہے تو اگر دونوں روایتوں کو جمع کر دیا جائے تو صورت یہ سامنے آئے گی کہ کبھی فراغت کے وقت سپیدہ نمودار ہو چکا ہوتا تھا اور کبھی نہیں اور یہی بات فطری اور طبعی ہے۔

اس لیے ہمارے خیال میں دونوں روایتوں میں تطبیق کے لیے ان توضیحات کی ضرورت نہیں ہے، جو مختلف شارحین نے بیان کی ہیں۔

دوسرے یہ کہ جیسا ہم نے ذکر کیا ہے کہ سیدہ عائشہ کی روایت کے الفاظ اس بات کا احتمال رکھتے ہیں کہ ان کی مراد یہ ہو کہ ’غسل‘ میں تاریکی بس اتنی ہوتی تھی کہ ویسے تو چہرے پہچانے جاتے تھے، مگر چادریں لپٹے ہونے کی وجہ سے انھیں پہچانا ممکن نہیں تھا۔ یعنی دونوں چیزیں مل کر پہچاننے میں رکاوٹ تھیں۔ اس لیے اس سے اس بات کی نفی نہیں ہوتی کہ کچھ نہ کچھ روشنی پھیلی ہوئی ہو۔ ابو ہریرہ کی روایت میں مردوں کے پہچاننے کا جو ذکر ہے، وہ اس وجہ سے ہے کہ انھوں نے عورتوں کی طرح چادریں نہیں اوڑھی ہوتی تھیں۔ چنانچہ ہمارے خیال میں دونوں روایتیں ایک ہی بات کہہ رہی ہیں کہ جب آپ نماز سے فارغ ہوتے تو اتنی روشنی ہوتی کہ لوگ ایک دوسرے کو پہچان سکتے تھے۔

اس لیے ہم نے اوپر جو بات کہی ہے وہ درست معلوم ہوتی ہے کہ نماز نبی صلی اللہ علیہ وسلم کے زمانے میں غسل کے آخری اور اسفار کے ابتدائی لمحات میں ادا کی جاتی تھی۔ اسی طرح اس روایت کا معاملہ ہے کہ:

عبد اللہ رضی اللہ عنہ قال: ما رأيت	”عبداللہ بن مسعود کہتے ہیں کہ میں نے نبی صلی اللہ علیہ
النبي صلى الله عليه وسلم صلا	وسلم کو کبھی اپنے مقررہ وقت سے پہلے نماز پڑھتے نہیں
بغير ميقاتها الا صلاتين جمع بين	دیکھا، سوائے (مزدلفہ میں) دو نمازوں کے ایک جب
المغرب والعشاء وصلى الفجر قبل	آپ نے مغرب اور عشاء کو جمع کیا، اور دوسرے اسی دن
ميقاتها. (بخاری، رقم ۱۵۹۸)	کی فجر جسے آپ نے وقت سے پہلے پڑھا۔“

احناف نے بخاری و مسلم میں وارد ابن مسعود کی اس روایت سے یہ استدلال کیا ہے کہ فجر کو چونکہ آپ کسی نماز کے ساتھ جمع نہیں کر رہے تھے، اس لیے یہاں قبل میقاتها سے مراد وہ وقت ہے جس پر آپ عموماً نماز پڑھتے۔ یعنی آپ نے مزدلفہ کی

رات کو طلوع فجر سے پہلے نہیں، بلکہ اپنے معمول سے پہلے فجر پڑھی۔ بخاری کی اس سے اگلی روایت (رقم ۱۵۹۹) سے بھی یہی معلوم ہوتا ہے کہ آپ نے یہ فجر ٹھیک طلوع فجر کے وقت ادا کر لی۔ اس لیے کہ اسی میں حاجیوں کے لیے سہولت تھی۔

اس سے ہماری رائے کو تقویت ملتی ہے کہ نبی صلی اللہ علیہ وسلم کا عام معمول ایسا تھا کہ آپ نماز اس وقت شروع کرتے جب اندھیرا ہوتا، یہ وقت غلّس کا آخری وقت ہوتا۔ اگر آپ معمول سے لمبی تلاوت کرتے تو نماز کے خاتمہ تک روشنی ہو جاتی، اور اگر آپ قدرے کم تلاوت کرتے تو اندھیرے ہی میں لوگ نماز سے فارغ ہو جاتے تھے۔ گویا آج کل کی زبان میں ہم یہ کہہ سکتے ہیں کہ اسفار سے پندرہ بیس منٹ پہلے نماز کھڑی کر لی جاتی تھی۔

بخاری کی درج ذیل روایت سے یہ معلوم ہوتا ہے کہ نماز سے پہلے اور دوران میں بھی کبھی اتنا اجالا ہوتا تھا کہ صحابہ ایک دوسرے کو پہچان لیتے تھے۔

عن ابی ہریرۃ رضی اللہ عنہ ، کان النبی صلی اللہ علیہ وسلم یصلی الصبح واحدنا یعرف جلیسہ ویقرأ فیہا ما بین الستین الی المائۃ . (بخاری، رقم ۶۱۵)

”ابو ہریرہ رضی اللہ عنہ کی روایت ہے کہ نبی صلی اللہ علیہ وسلم نماز پڑھاتے تو ہم میں سے ہر اپنے ساتھ بیٹھنے والے کو پہچان سکتا تھا۔ اور فجر میں ساٹھ سے سو کے درمیان آیات کی تلاوت کی جاتی تھی۔“

ہمارے نزدیک یہی صحیح طریقہ ہے۔ ایک اس پہلو سے کہ غلّس کا آخری وقت اختیار کرنے سے سبقت الی الخیر کے اصول کے مطابق نماز کا افضل وقت بھی ہاتھ سے نہیں نکلتا۔ دوسرے اس پہلو سے کہ عامۃ الناس بالخصوص بوڑھوں اور کمزور لوگوں کی نماز میں شرکت کے لحاظ سے تنگی اور حرج بھی رفع ہو جاتا ہے:

عن رافع بن خدیج یقول قال: رسول اللہ صلی اللہ علیہ وسلم لبّال: یا بلال نور بصلاة الصبح حتی یبصر القوم مواقع نبہم من الاسفار .

”رافع بن خدیج کی روایت ہے کہ نبی اکرم صلی اللہ علیہ وسلم نے حضرت بلال سے فرمایا: اے بلال نماز فجر کو روشن کرو، یہاں تک کہ لوگ اجالے کی وجہ سے اپنے (استنجے کے) ڈھیلوں کی جگہوں کو دیکھ سکیں۔“

(مسند الطیالسی، رقم ۹۶۱۔ تحفۃ الاحوذی ۱: ۴۰۹)

یہ ٹھیک وہی علت ہے جسے ہم نے اوپر بیان کیا ہے کہ عامۃ الناس کی سہولت کے پیش نظر بہت اندھیرے میں نماز نہیں پڑھائی جاتی تھی۔ تاریکی بلاشبہ ہوتی تھی مگر سہولت عامہ کا خیال رکھا جاتا تھا۔

روایتوں سے یہ بھی معلوم ہوتا ہے کہ اس عمومی طریق کار کے ساتھ ساتھ موسم کی تبدیلی کی وجہ سے بھی فجر کے وقت میں تعجیل اور تاخیر کے ضابطہ میں تبدیلی کر دی جاتی تھی۔ ہماری اس رائے کی تائید معاذ بن جبل کی اس روایت سے ہوتی ہے جو درج ذیل الفاظ میں وارد ہے:

قال معاذ بعثني رسول الله صلى الله عليه وسلم الى اليمن فقال: اذا كان في الشتاء فغسل بالفجر واطل القراءة قدر ما يطيق الناس ولا تملهم واذا كان في الصيف فاسفر بالفجر فان الليل قصير والناس نيام. (تحفة الاحوذى: ۴۰۹)

ابوداؤد کی روایت میں ہے:

عن رافع بن خديج قال قال رسول الله اصبحوا بالصبح فإنه أعظم لأجوركم. (ابوداؤد، رقم ۴۲۴)

”حضرت معاذ کہتے ہیں کہ نبی صلی اللہ علیہ وسلم نے مجھے یمن (کا حاکم بنا کر) بھیجا، تو کہا سردیوں میں صبح کی نماز اندھیرے میں پڑھنا، اور قرأت بس اتنی ہی لمبی کرنا کہ لوگ برداشت کر سکیں، اور ان میں اکتاہٹ پیدا نہ کرے۔ اور جب گرمیاں ہوں تو فجر کو سویرا کر کے پڑھنا، اس لیے کہ راتیں چھوٹی ہوتی ہیں اور لوگ سوئے ہوتے ہیں۔“

”رافع بن خدیج کی روایت ہے کہ نبی اکرم صلی اللہ علیہ وسلم نے فرمایا: نماز فجر کو روشن کرو، کیونکہ اس میں تمہارے لیے سب سے بڑا اجر ہے۔“

اس روایت میں ’اصبحوا بالصبح‘ کے الفاظ ہیں جبکہ بعض روایتوں میں ’اسفروا بالصبح‘ کے۔ ہمارے فقہانے

اس روایت کے درج ذیل معنی مراد لیے ہیں:

وزعموا انه يحتمل ان يكون اولئك القوم لما امروا بتعجيل الصلاة جعلوا يصلونها بين الفجر الاول والفجر الثاني طلبا للاجر في تعجيلها ورغبة في الثواب فقبل لهم صلواها بعد الفجر الثاني واصبحوا بها اذا كنتم تريدون الاجر فان ذلك اعظم لا جوركم. وقد قيل ان الامر بالاسفار انما جاء في الليالي المقمرة وذلك ان الصبح لا يتبين فيه جدا وامرهم فيها بزيادة التبيين استظهارا باليقين في الصلاة. قال الطحاوي: معنى قوله صلى الله عليه وسلم اسفروا بالفجر اي طولوها

”فقہانے یہ رائے ظاہر کی ہے کہ تعجیل کا حکم آنے کے بعد لوگوں نے صبح کی نماز اس اجر و ثواب کے حصول کے لیے فجر اول اور فجر ثانی کے درمیان پڑھنی شروع کر دی، جو تعجیل سے فجر پڑھنے میں بیان کیا گیا تھا۔ اس لیے ان سے کہا گیا کہ نماز فجر ثانی کے بعد پڑھا کرو، اور اگر تم اجر کے طالب ہو تو اس کو خوب متعین کر لیا کرو، کیونکہ اسی میں سب سے زیادہ اجر ہے۔ یہ رائے بھی دی گئی ہے کہ اسفار کا حکم صرف چاندنی راتوں کے لیے تھا، اس لیے کہ ان میں وقت فجر کا تعین اچھی طرح نہیں ہو سکتا تھا، اس لیے انھیں یہ حکم دیا گیا کہ وہ صبح کو واضح تر ہونے دیں اور صبح کے طلوع کو یقینی کر لیں۔ طحاوی نے کہا ہے کہ ’اسفروا بالفجر‘ کے معنی ہیں کہ فجر میں قرأت اسفار تک لمبی کرو، اسفار صبح کی روشنی ہے۔“

بالقراءة الى الاسفار وهو اضاءة الصبح.

(عون المعبود: ۲: ۶۶)

درج بالا روایت کا مضمون ہمارے خیال میں 'اسفار' کی فضیلت بتانے کا نہیں ہے، بلکہ نماز فجر کی اہمیت بتانے کا ہے۔ فقہانے غالباً اس روایت کے ان الفاظ 'اسفروا بالصبح' کی وجہ سے یہ معنی مراد لے لیے کہ صبح کو خوب روشن کرو۔ ان کے معنی بلاشبہ صبح کو روشن کرنے ہی کے ہیں۔ لیکن ہمارے خیال میں اس کے صحیح تر الفاظ وہی ہیں، جو ابو داؤد نے اختیار کیے ہیں: 'اصبحوا بالصبح'۔ 'اصبح یا رجل' کے معنی ہوتے ہیں 'چوکنے رہو یا بیدار ہو جاؤ'۔ 'بالصبح' میں 'باء'، 'الصبح' کو 'اصبحوا' سے متعلق کرنے کے لیے آئی ہے۔ اس صورت میں روایت کے معنی یہ ہوئے کہ 'صبح کی نماز کے بارے میں چوکنے رہو، اس لیے کہ یہ اجر میں سب (نمازوں) سے بڑھ کر ہے۔ فجر کی سب فرض نمازوں پر فضیلت قرآن سے بھی واضح ہوتی ہے۔ اس لیے کہ صرف فجر ہی کی نماز ہے جس کے بارے میں قرآن نے کہا ہے کہ وہ مشہود ہوتی ہے۔ (بنی اسرائیل ۷۸: ۷۸) یعنی اللہ اور ملائکہ کے روبرو ہوتی ہے۔

www.al-mawrid.org
www.javedahmadghamidi.com